

ڈاکٹر رابعہ سرفراز
ایسوسی ایٹ پروفیسر شعبہ اردو
گورنمنٹ کالج یونیورسٹی فیصل آباد

حروفِ ابجد۔۔۔۔۔ ترتیب و معنویت کے مباحث

This article is about the history of abecedary and alphabet. There were only sounds in old era. Man had managed signs to express his feelings, emotions and point of views. Those signs kept special meanings. After that man created abecedary and alphabet to convey his thoughts to others. This article is about the invention of abecedary and presents the different types of alphabet which are being used by whole world. Article concludes the importance of abecedary in language to describe the thoughts in our lives especially in written form.

زبان کے نظامِ اصوات کی تشکیل و تجسیم ”حروفِ ابجد“ ہی سے ممکن ہے۔ حروفِ ہجایا حروفِ ابجد وہ بنیادی حروف ہوتے ہیں جو زبان کی اصواتی تجسیم کر کے اُس کی معنویت کو فروغ دیتے ہیں۔ زمانہ قدیم میں پہلے پہل صرف اصوات تھیں۔ تحریر کا آغاز بہت آہستہ آہستہ اور درجہ بہ درجہ ہوا ہے۔ انسان نے اپنے مقاصد کے حصول کے لیے اول اول چند نقوش ترتیب دیے اور وہ نقوش اپنے اندر ایک خاص قسم کی معنویت رکھتے تھے۔

چونکہ اصوات اپنی نحاس کے اعتبار سے تجریدی ہیں اور ان کی معنویت کو محسوس تو کیا جاسکتا ہے لیکن دیکھا نہیں جاسکتا لہذا انسان نے ان کی تجسیم کے لیے نقوش سے کام لیا جو بعد ازاں ”حروفِ ابجد“ کہلائے۔ سید محمد سلیم لکھتے ہیں کہ:

”تحریر کی ایجاد بتدریج ہوئی ہے۔ پہلے انسان نے تفریح کے طور پر تصویریں بنانی شروع کیں۔ اس کے بعد خاکہ نگاری شروع کی اور اس کے ذریعے مفہوم ادا کرنے کی کوشش کی۔ خاکہ نگاری سے بات نقوش تک جا پہنچی۔ اس سے مزید ترقی کر کے انسان نے حلق سے نکلنے والی آوازوں کے لیے نقوش

مقرر کر لیے۔۔۔ یہی نقوش حروفِ ابجد (Abecedary) یا حروفِ الف یا (Alphabet) کہلاتے ہیں۔^(۱)

اس سے ظاہر ہے کہ انسان نے سب سے پہلے حلق سے نکلنے والی آوازوں کو ترجیح دی اور اس لحاظ سے نقوش بھی ترتیب دیے۔۔۔ ابجدی ترتیب حسبِ ذیل ہے:

ابجد۔ ہوز۔ حظی۔ کلمن۔ سَعَفَص۔ قرشت۔ ثَحْذ۔ ضَفْظ

اس حوالے سے شانِ الحق حقی لکھتے ہیں کہ

”ابجد: حروفِ تہجی کی وہ ترتیب جو ا ب ج د سے شروع ہوتی ہے اور جس کے حروف کو ملا کر چند کلمات میں تقسیم کر دیا گیا ہے یعنی ابجد، ہوز، حظی، کلمن، سع فص، قرشت، ثَحْذ، ضَفْظ۔ پہلے نو حروف بالترتیب اکائیوں پر ی تا ص نو دہائیوں پر (۱۰ تا ۹۰)، ق تا ط سیکڑوں پر مشتمل اور غ ایک ہزار کا حامل قرار دیا گیا ہے۔ ان اقدار پر طریقِ حمل (رک) مبنی ہے۔“^(۲)

مکمل وثوق سے نہیں کہا جاسکتا کہ تحریر کا فن کب ایجاد ہوا لیکن اکثر یہودی روایات کے مطابق تحریر کے موجد حضرت ادریسؑ ہیں تاہم ”ابجد“ کی ایجاد کا سہرا آرامیوں کے سر ہے۔ آرامی زبان میں مذکورہ حروفِ ابجد بامعنی ہیں چوں کہ عبرانی اور عربی زبانیں بھی آرامی کی طرح سامی نسل سے ہیں اس لیے ان زبانوں میں بھی یہ حروف بامعنی ہیں لیکن یونانی اور دیگر زبانوں میں ان حروف کے کوئی معنی نہیں ہیں۔

تفصیل درج ذیل ہے:

تحریری شکل	عبرانی نام	معنی
ا	الف	سینگ
ب	بیت	گھر
ج	گیمل	اونٹ
د	دالٹ	دروازہ
ہ	ہے	کھڑکی

و	واؤ	کھوئی
ز	زین	ہتھیار
ح	حیطہ	جنگلا
ط	طیط	روٹی
ی	ید	ہاتھ
ک	کاف	ہتھیلی
ل	لامد	پھندا
م	میم	پانی
ن	نون	سانپ
س	ساکم	مچھلی
ع	عین	آنکھ
ف	فے	منہ
ص	صاد	نیزہ
ق	قوف	گدی
ر	ریش	سر
ش	شین	دانت
ت	تاؤ	نشان

نیز یاد رہے کہ تین ہزار سال قبل از مسیح شہر کنعان سے تعلق رکھنے والے آرامی نسل کے بعض اصحاب فکر نے حلق سے نکلنے والی اصوات کو مجسم کرنے کے لیے جو نقوش متعین کیے اُن کی تعداد پہلے پہل کل ۲۲ تھی یعنی ابجد، ہوز، حطی، کلمن، سَعَفَص، قرشت۔ صاحب فرہنگ آصفیہ اس حوالے سے لکھتے ہیں کہ

”ابجد۔ع۔ اسم مذکر۔ الف بے تے۔ حروفِ تہجی۔ ابجدیں دو ہیں۔ ایک آدم علیہ السلام کی ترتیب دی ہوئی، دوسری حضرت ادریس علیہ السلام کی۔ چنانچہ آج

کل ادریس ہی کی ابجد جاری ہے۔ انھوں نے اُسی ابجد کو ترتیب دے کر آٹھ
بامعنی کلمے بنائے اور ابجد ادریس اُس کا نام رکھا۔ اس ابجد میں عربی کے تمام
حروف آگئے ہیں۔ اگر انھیں علیحدہ کر کے ترتیب دیا جائے تو پوری الف بے
تے بن جائے۔ ان حرفوں کے اعداد بھی مقرر کیے گئے ہیں۔ جنہیں حسابِ جمل
کہتے ہیں۔ ان کی یادداشت عربی، فارسی، اردو کی تاریخوں میں بڑی مدد دیتی
ہے۔ ابجد ادریس کے آٹھوں کلمے یہ ہیں: ابجد، ہوّز، حظّی، کلّمن، سَعَفَص،
قرشت، شَحْذ، ضَظْغ۔“ (۳)

حروفِ ابجد کی معنویت جو ”موید الفضل“ میں بیان کی گئی ہے اور جسے شمس الرحمن فاروقی نے
اپنی تصنیف ”لغاتِ روزمرہ“ میں نقل کیا ہے اُس کی تفصیل حسبِ ذیل ہے:

”ابجد: انکار بسیار کرد از وصیاں
ہوّز: پیروی کرد خواهش خود را
حظّی: نابود شد گناہ او باستغفار و توبہ، واحسان گردید بہ او بہ عضو و رحمت
کلّمن: کلام کرد بکلمہ کہ محتوی بہ طلب رحمت بود، پس توبہ قبول کرد خدا، و احسان نہاد بہ
قبول و رحمت
سَعَفَص: تنگ گردید دنیا بر آدم و سختی آورد بہ او
قرشت: گرفتار شد بہ باعث گناہ، پس پردہ پوشیدہ بہ سبب کرامت و اکرام
شَحْذ: بگرفت از جانب خدائے تعالیٰ عفو و درگزر
ضَظْغ: بازداشتہ از آدم گزندگی لا الہ الا اللہ محمدؐ“ (۴)

”موید الفضل“ میں حروفِ ابجد کی جو معنویت بیان کی گئی ہے اُسی کا اردو ترجمہ

صاحبِ فرہنگِ آصفیہ نے تھوڑی بہت تبدیلی کے ساتھ کچھ یوں بیان کیا ہے کہ
ابجد: میرا باپ جو آدم تھا، گناہگار پایا گیا، یعنی اس سے گناہ صادر ہوا۔
ہوّز: اپنی خواہش نفسانی کی پیروی کی۔
حظّی: اس کے گناہ اس کی توبہ و استغفار سے دھو دیے گئے۔

کلمن: وہ طالبِ رحمت ہوا، پس اُس کی توبہ قبول کر لی گئی۔
 سعفص: دنیا اس کے اوپر تنگ ہو گئی۔
 قرشت: اپنے گناہوں کا اقرار کیا جس سے کرامت کا شرف حاصل ہوا۔
 شخز: خدا نے اُسے قوت دی۔
 ضلفغ: شیطان کا جھگڑا کلمہ حق و توحید کی برکت سے مٹ گیا۔“ (۵)
 علاوہ ازیں ”رسالہ ضوابط عظیم“ میں حروفِ ابجد کی معنویت نہایت اختصار کے ساتھ بیان کی گئی ہے۔ شمس الرحمن فاروقی نے اسے ”لغاتِ روزمرہ“ میں اس طرح نقل کیا ہے کہ

”ابجد: شروع کیا
 ہو: مل گیا
 حظی: واقف ہوا
 کلمن: متکلم ہوا
 سعفص: اس سے سیکھا
 قرشت: ترتیب دیا
 شخز: محفوظ رکھا
 ضلفغ: تمام کیا“ (۶)

مزید برآں حکیم افہام اللہ انہونوی مرحوم نے مذکورہ حروفِ ابجد کی معنوی ترتیب کو تھوڑی سی تبدیلی کے ساتھ یوں بیان کیا ہے کہ

ابجد: ابتدا کرد
 ہو: واقف شد
 حظی: درپوست
 کلمن: سخن گفت
 سعفص: زود پیاموخت
 شخز: نگاہ داشت

ضبط: تمام شد

شمالی افریقہ میں حروف کی ابجدی ترتیب بھی ذرا مختلف ہے جو درج ذیل ہے:
ابجد، ہوز، حطی، کلمن، سعفس، قرص، شخز، ظفش۔

(۱) سعفس: صاد کی جگہ ضاد کا استعمال

(۲) قرص: شین کی جگہ صاد کا استعمال

(۳) ظفش: ضاد کی جگہ ظوے، ظوے کی جگہ غین اور غین کی جگہ شین کا استعمال

حروفِ ابجد کا تعلق علم الاعداد یعنی حساب جمل سے بھی ہے لہذا اس حوالے سے یہاں کچھ بنیادی نکات بیان کرنا انب معلوم پڑتا ہے۔ عبرانی لوگ حروف سے تحریر کے علاوہ گنتی کا کام بھی لیتے تھے کیوں کہ اس زمانے میں ابھی تک اعداد ایجاد نہیں ہوئے تھے۔ انھوں نے اپنی سہولت کے لیے ہر حرف کے لیے کوئی نہ کوئی عدد مقرر کر لیا۔ اس حالت میں جب عبرانی حروف، عرب میں منتقل ہوئے تو یہ روایت بھی عربوں میں منتقل ہو گئی۔ حروف کے اعداد کی تفصیل کچھ یوں ہے کہ

۱	ب	ج	د	ه	و	ز
۱	۲	۳	۴	۵	۶	۷
ح	ط	ی	ک	ل	م	ن
۸	۹	۱۰	۲۰	۳۰	۴۰	۵۰
س	ع	ف	ص	ق	ر	ش
۶۰	۷۰	۸۰	۹۰	۱۰۰	۲۰۰	۳۰۰
ت	ث	خ	ذ	ض	ظ	غ
۴۰۰	۵۰۰	۶۰۰	۷۰۰	۸۰۰	۹۰۰	۱۰۰۰

بعد ازاں ایران و ہندوستان میں جن نئے حروگِ ہجا کا اضافہ ہوا، ان کے اعداد ان کے ہم شکل حروف کے مطابق مقرر کر دیے گئے۔

پ	ٹ	چ	ڈ	ژ	گ
۲	۴۰۰	۳	۴	۷	۲۰۰
۲۰					

زمانہ قدیم میں قدامت ان حروف سے گنتی اور شمار کا کام لیتے تھے۔ مثال کے طور پر اگر ۱۲ لکھنے ہوتے تو ”بی ب“ کہتے تھے۔ عرب کے بعد مذکورہ حروفِ ابجد اور ان سے متصل خصوصیات ”عجم“ کے ہاں چلی گئیں۔ اہل عجم کی جدت طرازی نے عدد نکالنے کا ایک نیا طریقہ ایجاد کیا۔ اس نئے طریقے کو حسابِ جمل کہا جاتا ہے۔ کسی بھی تاریخی واقعے کو یاد رکھنے کے لیے ایک بامعنی جملہ تراشا جاتا اور اس کے اعداد مقرر کیے جاتے، اس عمل کو اس واقعے کا مادہ تاریخ نکالنا کہا جاتا۔

اسی طرح حروفِ ابجد کے استعمال کا یہ طریقہ ہندوستان میں منتقل ہو گیا اور یہاں بادشاہوں کی وفات اور کئی ایک دیگر اہم تاریخی واقعات کے مادہ تاریخ نکالے گئے۔ علاوہ ازیں اگر حروفِ ہجا کی ترتیب کا جائزہ لیا جائے تو معلوم پڑے گا کہ اول اول ان کی ترتیب آرمی طریقے پر یعنی ابجد کے مطابق تھی۔ اس ترتیب میں حسبِ ذیل استقام تھے:

(۱) آواز کا خیال نہیں رکھا گیا تھا

(۲) اشکال اور ان کی بناوٹ کا خیال نہیں رکھا گیا تھا

(۳) اس ترتیب میں صوتی/صورتی کوئی مناسبت دکھائی نہیں دیتی

بعد ازاں اس بے ترتیبی اور اس ترتیب میں موجود استقام کو نحو و لغت کے امام خلیل بن احمد فراہیدی نے محسوس کیا اور اس نے حروف کو حلق کے مخارج کے لحاظ سے درجہ بہ درجہ ترتیب میں رکھا۔ یہ ترتیب حلقی کہلائی۔

ع ح ہ، خ غ ق، ک ج ش ض، ص س ز، ط د ت، ظ ذ ث، ر ل ن ف، م ء ی۔
اگرچہ لسانیات کے محققین کے نزدیک خلیل بن احمد فراہیدی کا یہ بہت بڑا کارنامہ تھا لیکن عام قاری اور طلبہ کے لیے دشواریاں باقی رہیں اور یاد کرنے میں سہولت پیدا نہ ہوئی۔ بعد میں اس مشکل، دقت اور دشواری کا حل عربی خط کے عظیم فن کار ابنِ مقلہ نے نکالا اور اس نے ہم شکل حروف کو ایک جگہ اکٹھا کر کے ایک نئی ترتیب بنائی جو ترتیبِ ابجد کہلاتی ہے۔

ا ب ت ث، ج ح خ، د ذ ر ز، س ش، ص ض، ط ظ، ع غ، ف ق، ک ل م ن، و، ہ ء ی

ابنِ مقلہ ایک مخترع تھا جس طرح اس کے اختراع کردہ خط نسخ نے خطِ کوفی کو منسوخ کر دیا، اسی طرح اس کی تجویز کردہ ترتیب نے ترتیبِ ابجدی اور ترتیبِ حلقی کو بھی منسوخ کر دیا۔ لوگوں کے ذہن میں صرف اس کی اختراع کردہ ترتیب رہ گئی اور باقی تمام ترتیبیں ان کے ذہنوں سے محو ہو گئیں۔

افریقی ممالک مراکش، الجزائر وغیرہ میں ترتیب اب ت ث ہی رائج ہے مگر اس میں تھوڑی سی تبدیلی پائی جاتی ہے۔ ان کی ترتیب کچھ اس طرح ہے:

اب ت ث، ج ح خ، د ذ، ز، ط، ک ل م ن، ص ض، ع غ، (ف ق)، س ش، ہ و لای۔

مذکورہ ترتیب میں ”ف“ کے نیچے اور ”ق“ کے اوپر ایک نقطہ ہے اور یہ ترتیب آج بھی ان ممالک میں مقبول ہے۔

اسی طرح اہلیانِ عجم و ہند نے اسی ترتیب میں چند اضافے کیے جس کے بعد اردو حروفِ ہجا کی ترتیب حسب ذیل طے پائی:

اب پ ت ث، ج چ ح خ، د ڈ، ذ، ز، س ش، ص ض، ط ظ، ع غ، ف ق، ک گ ل، م ن و ہ ھ ء ی یے۔

مذکورہ بالا بیان کردہ حروف جو فی الاصل اصوات کی تجسیمی صورتیں ہیں۔ ان کی ایجاد و اختراع اور ان کی ترتیبوں کے بارے میں تفکر کیا جائے تو جہاں اصل حقائق ملتے ہیں وہیں ذہن انسانی کی حیرت انگیز کار فرمائی کی قدر و قیمت کا بھی اندازہ ہوتا ہے۔

حوالہ جات

- ۱۔ سید محمد سلیم، پروفیسر، اردو رسم الخط، کراچی: مقتدرہ قومی زبان، ۱۹۸۱ء، ص ۱۳
- ۲۔ شان الحق حقی، فرہنگِ تلفظ، اسلام آباد: مقتدرہ قومی زبان، ۲۰۱۲ء، ص ۲
- ۳۔ سید احمد دہلوی، فرہنگِ آصفیہ، لاہور: رفاہ عام پریس، ۱۹۰۸ء، ص ۱۳
- ۴۔ شمس الرحمن فاروقی، لغاتِ روزمرہ، دہلی: انجمن ترقی اردو، ۲۰۰۳ء، ص ۱۲
- ۵۔ سید احمد دہلوی، فرہنگِ آصفیہ، مقدمہ
- ۶۔ شمس الرحمن فاروقی، لغاتِ روزمرہ، ص ۱۲۸